

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

॥ శ్రీభూస్తు తిః ॥

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the **Tikkana** font.

శ్రీః

శ్రీమతే రామానుజాయ నమః

॥ శ్రీభూస్తుతిః ॥

శ్రీమాన్ వేంకటనాథార్యః కవితార్కికకేసరీ।

వేదాంతాచార్యవర్యో మే సన్నిధత్తాం సదా హృది॥

సంకల్ప కల్ప లతికామవధిం క్షమాయాః

స్వేచ్ఛా వరాహా మహిషీం సులభానుకంపాం।

విశ్వస్య మాతరమకించన కామధేనుం

విశ్వంభరామశరణః శరణం ప్రపద్యే॥ 1 ॥

త్వాం వ్యాహృతిః ప్రథమతః ప్రణవః ప్రియం తే

సంవేదయత్యఖిల మంత్ర గణస్తమేవ।

ఇత్థం ప్రతీత విభవామితరేషిదానీం

స్తోతుం యథావదవనే క ఇవార్హతి త్వాం॥ 2 ॥

నిత్యం హితాహిత విపర్యయ బద్ధ భావే

త్వద్వీక్షణైక వినివర్త్య బహు వ్యపాయే।

ముగ్ధాక్షరైరఖిల ధారిణి మోదమానా

మాతః స్తనంధయ ధియం మయి వర్తయేథాః॥ 3 ॥

సంకల్ప కింకర చరాచర చక్రవాళం

సర్వాతిశాయినమనంత శయస్య పుంసః।

భూమానమాత్మ విభవైః పునరుక్తయంతీ

వాచామభూమిరపి భూమిరసి త్వమేకా॥ 4 ॥

వేధస్తృణావధి విహార పరిచ్ఛదం తే

విశ్వం చరాచరతయా వ్యతిభిద్యమానం।

అంబ త్వదాశ్రితతయా పరిపోషయంతీ
విశ్వంభరస్య దయితాఽసి తదేక నామా ॥ 5 ॥

సర్వంసహేత్యవనిరిత్యచలేతి మాతః
విశ్వంభరేతి విపులేతి వసుంధరేతి।
అన్యని చాన్యవిముఖాన్యభిధాన వృత్త్యా
నామాన్యమూని కథయంతి తవానుభావం ॥ 6 ॥

తాపాఽక్షిపఽప్రసవితా సుమనో గణానాం
ప్రచ్ఛాయ శీతశ తలః ప్రదిశఽఫలాని।
త్వత్సంగమాత్ భవతి మాధవి లబ్ధ పోషః
శాఖా శతైరధిగతో హరి చందనోఽసౌ ॥ 7 ॥

స్మేరేణ వర్ధిత రసస్య ముఖేందునా తే
నిస్పందతాం విజహతో నిజయా ప్రకృత్యా।
విశ్రాంతి భూమిరసి తత్త్వ తరంగ పంక్తిః
వేలేవ విష్ణు జలధేరప్రథగ్భవంతి ॥ 8 ॥

స్వాభావికే వసుమతి శ్రుతిభిర్విభావ్యే
పత్యుర్మహిమ్ని భవతీం ప్రతిపన్న వాసాం।
శంకే విమాన వహన ప్రతిమా సమానాః
స్తంభేరమ ప్రభృతయోఽపి వహంతి సత్త్వాః ॥ 9 ॥

సంభావయఽమధురిపుః ప్రణయానురోధాత్
వక్షఃస్థలేన వరుణాలయ రాజకన్యాం।
విశ్వంభరే బహుముఖ ప్రతిపన్న భోగః
శేషాత్మనా తు భవతీం శిరసా దధాతి ॥ 10 ॥

క్రీడా వరాహ దయితే కృతినః క్షితింద్రాః
 సంక్రందనస్తదితరేఽపి దిశామధీశాః |
 ఆమోదయంతి భువనాన్యశికాశ్రితానాం
 అంబ త్వదంఘ్రి రజసాం పరిణామ భేదైః || 11 ||

భూతేషు యత్ త్వదభిమాన విశేష పాత్రం
 పోషం తదేవ భజతీతి విభావయంతః |
 భూతం ప్రభూతగుణ పంచకమాద్యమేతత్
 ప్రాయో నిదర్శనతయా ప్రతిపాదయంతి || 12 ||

కాంతస్తవైష కరుణా జలధిః ప్రజానాం
 ఆజ్ఞాతిలంఘన వశాదుపజాత రోషః |
 అహ్నోయ విశ్వ జనని క్షమయా భవత్యా
 సర్వావగాహన సహాముపయాత్యవస్థాం || 13 ||

ఆశ్వాసనాయ జగతాం పురుషే పరస్మిన్
 ఆపన్న రక్షణ దశామభినేతుకామే |
 అంతర్హితే తర గుణాదబలా స్వభావాత్
 ఔదన్వతే పయసి మజ్జనమభ్యనైషిః || 14 ||

పూర్వం వరాహ వపుషా పురుషోత్తమేన
 ప్రీతేన భోగి సదనే సముదీక్షితాయాః |
 పాదాహతాః ప్రళయ వారిధయస్తవాసన్
 ఉద్వాహ మంగళ విధేరుచితా మృదంగాః || 15 ||

వ్యోమాతిలంఘిని విభోః ప్రళయాంబు రాశౌ
 వేశంత లేశ ఇవ మాతుమశక్య మూర్తేః |
 సద్యః సముద్ర వసనే సరసైరకార్షిః
 ఆనంద సాగరమపారమపాంగ పాత్యైః || 16 ||

దంష్ట్రాఽ విదారిత మహాసుర శోణితాంకైః
 అంగైః ప్రియస్తవ దధే పరిరంభ లీలాం।
 సా తే పయోధి జల కేళి సముత్థితాయాః
 సైరంధ్రకేవ విదధే నవమంగరాగం॥ 17॥

అన్యోన్య సంవలన జృంభిత తూర్య ఘ్రూషైః
 సంవర్త సింధు సలిలైర్విహితాభిషేకా।
 ఏకాతపత్రయసి విశ్వమిదం గుణైః సైవః
 అధ్యాస్య భర్తురధికోన్న తమంస పీఠం॥ 18॥

భర్తుస్తమాల రుచిరే భుజ మధ్య భాగే
 పర్యాయ మౌక్తికవతీ పృషతైః పయోధేః।
 తాపానుబంధ శమనీ జగతాం త్రయాణాం
 తారాపథే స్ఫురసి తారకితా నిశేవ॥ 19॥

ఆసక్త వాసవ శరాసన పల్లవైస్తావం
 సంవృద్ధయే శుభ తటిద్గుణ జాల రమ్యైః।
 దేవేశ దివ్య మహిషీం ధృత సింధు తోయైః
 జీమూత రత్న కలశైరభిషించతి ద్యౌః॥ 20॥

ఆవిర్మదైరమర దంతిభిరుహ్యామానాం
 రత్నాకరేణ రుచిరాం రశనా గుణేన।
 మాతస్త్రిలోక జననీం వన మాలినీం త్వాం
 మాయా వరాహ మహిషీమవయంతి సంతః॥ 21॥

నిష్కంటక ప్రశమ యోగ నిషేవణీయాం
 ఛాయా విశేష పరిభూతసమస్త తాపాం।
 స్వర్గాపవర్గసరణిం భవతీముశంతి
 స్వచ్ఛంద సూకరవధూమవధూత పంకాం॥ 22॥

గండోజ్జ్వలాం గహన కుంతళ దర్శనీయాం
 శైలస్తనీం తరళ నిర్ఘ్న లంబ హారాం |
 శ్యామాం స్వతస్త్రియుగ సూకర గేహిని త్వం
 వ్యక్తిం సముద్ర వసనాముభయాం బిభర్షి || 23 ||

నిఃసంశయైర్నిగమ సీమని విష్ణుపత్ని
 ప్రఖ్యాపితం భృగు ముఖైర్మునిభిః ప్రతీతైః |
 పశ్యంత్యనన్య పర ధీ రస సంస్కృతేన
 సంతః సమాధి నయనేన తవానుభావం || 24 ||

సంచోదితా కరుణయా చతురః పుమర్థాన్
 వ్యాతన్వతీ వివిధ మంత్ర గణోపగీతా |
 సంచింత్యసే వసుమతి స్థిర భక్తి బంధైః
 అంతర్బహిశ్చ బహుధా ప్రణిధాన దక్షైః || 25 ||

క్రీడా గృహీత కమలాది విశేష చిహ్నం
 విశ్రాణితాభయకరాం వసుధే సభూతిం |
 దౌర్గత్య దుర్విష వినాశ సుధా నదీం త్వాం
 సంచింతయన్ హి లభతే ధనదాధికారం || 26 ||

ఉద్వేల కల్మష పరంపరితాదమర్షాత్
 ఉత్తంసితేన హరిమంజునినాఽప్యధృష్యం |
 ఆకస్మికోఽయమధిగమ్యయతి ప్రజానాం
 అంబ త్వదీయ కరుణా పరిణామ ఏవ || 27 ||

ప్రత్యేకమబ్ధ నియుతైరపి దుర్వ్యపోహాత్
 ప్రాప్తే విపాకసమయే జనితానుతాపాత్ |
 నిత్యాపరాధ నివహాచ్ఛకితస్య జంతోః
 గంతుం ముకుంద చరణౌ శరణం క్షమే త్వం || 28 ||

త్రాణాభిసంధిసుభగేఽపి సదా ముకుందే
 సంసార తంత్ర వహనేన విళంబమానే।
 రక్షా విధౌ తనుభృతామనఘానుకంపా
 మాతః స్వయం వితనుషే మహతీమపేక్షాం॥ 29 ॥

ధర్మ ద్రుహం సకల దుష్కృతి సార్వభౌమం
 ఆత్మానభిజ్ఞమనుతాపలవోఽఽజితం మాం।
 వైతాన సూకరపతేశ్చరణారవిందే
 సర్వంసహే నను సమర్పయితుం క్షమా త్వం॥ 30 ॥

తాప త్రయాం నిరవధిం భవతీ దయార్ద్రాః
 సంసార ఘర్మ జనితాం సపది క్షిపంతః।
 మాతర్భజంతు మధురామృత వర్ష మైత్రీం
 మాయా వరాహ దయితే మయి తే కటాక్షాః॥ 31 ॥

పత్యుర్దక్షిణ పాణి పంకజ పుటే విన్యస్త పాదాంబుజా
 వామం పన్నగ సార్వభౌమ సదృశం పర్యంకయంతీ భుజం।
 పోత్ర స్పర్శ లసత్కపోల ఫలకా పుల్లారవిందేక్షణా
 సా మే పుష్యతు మంగళాన్యనుదినం సర్వాణి సర్వంసహా॥ 32 ॥

అస్యేశానా జగత ఇతి యా శ్రూయతే విష్ణుపత్నీ
 తస్యాః స్తోత్రం విరచితమిదం వేంకటేశేన భక్త్యా।
 శ్రద్ధా భక్తి ప్రచయ గురుణా చేతసా సంస్తువానః
 యద్యత్ కామ్యం సపది లభతే తత్ర తత్ర ప్రతిష్ఠాం॥ 33 ॥

॥ ఇతి శ్రీభూస్తుతిః సమాప్తా ॥

కవితార్కికసింహాయ కల్యాణగుణశాలినే।
 శ్రీమతే వేంకటేశాయ వేదాంత గురవే నమః॥